

# इबादत

मौलाना सय्यद अबुल-आला मौदूदी (रह.)

“अल्लाह के नाम से जो बड़ा मेहरबान, निहायत रहमवाला है।”

## इबादत

मैं आपके सामने इबादत लफ्ज़ की तशरीह करूँगा जिसे मुसलमान आम तौर पर बोलते हैं, मगर बहुत कम आदमी इसका सही मतलब जानते हैं।

अल्लाह तआला ने अपनी पाक किताब में बयान किया है—

“मैंने जिन्न और इनसान को इसके सिवा और किसी काम के लिए पैदा नहीं किया है कि वे मेरी बन्दगी करें।”

(कुरआन, 51:56)

इस आयत से मालूम हुआ कि आपकी पैदाइश और आपकी ज़िन्दगी का मक़सद अल्लाह की इबादत के सिवा और कुछ नहीं है। अब आप अन्दाज़ा कर सकते हैं कि इबादत का मतलब जानना आपके लिए कितना ज़रूरी है। अगर आप इसके सही मानी से नावाक़िफ़ होंगे तो मानो उस मक़सद ही को पूरा न कर सकेंगे जिसके लिए आपको पैदा किया गया है, और जो चीज़ अपने मक़सद को पूरा नहीं करती वह नाकाम होती है। डॉक्टर अगर मरीज़ को अच्छा न कर सके तो कहते हैं कि वह इलाज में नाकाम हुआ। किसान अगर फ़सल पैदा न कर सके तो कहते हैं कि वह खेती में नाकाम हुआ। इसी तरह अगर आप अपनी ज़िन्दगी के असल मक़सद यानी ‘इबादत’ को पूरा न कर सके तो कहना चाहिए कि आपकी सारी ज़िन्दगी ही नाकाम हो गई। इसलिए मैं चाहता हूँ कि आप पूरे ध्यान से इबादत का मतलब सुनें और समझें और उसे अपने दिल में जगह दें, क्योंकि इसी पर आपकी ज़िन्दगी के कामयाब या नाकाम होने का दारोमदार है।

## इबादत का मतलब

इबादत का लफ्ज़ 'अब्द' से निकला है। अब्द के मानी 'बन्दे और गुलाम' के हैं। इसलिए इबादत के मानी 'बन्दगी और गुलामी' के हुए। जो शख्स किसी का बन्दा हो, अगर वह उसकी खिदमत में बन्दा बनकर रहे और उसके साथ इस तरह पेश आए जिस तरह मालिक के साथ पेश आना चाहिए तो यह बन्दगी और इबादत है। इसके खिलाफ़ जो शख्स किसी का बन्दा हो और मालिक से तनख्वाह भी पूरी-पूरी बुसूल करता हो मगर मालिक के सामने बन्दों की तरह काम न करे तो इसे नाफ़रमानी और सरकशी कहा जाता है। बल्कि ज़्यादा सही लफ्ज़ों में इसे नमकहरामी कहते हैं।

अब ग़ौर कीजिए कि मालिक के मुक़ाबिले में बन्दों का-सा तरीक़ा इख़्तियार करने की सूरत क्या है?

बन्दे का पहला काम यह है कि मालिक ही को मालिक समझे और यह खयाल करे कि जो मेरा मालिक है, जो मुझे रोज़ी देता है, जो मेरी हिफ़ाज़त और निगहबानी करता है, उसी की वफ़ादारी मुझपर फ़र्ज़ है। उसके सिवा और कोई इसका हक़ नहीं रखता कि मैं उसकी वफ़ादारी करूँ।

बन्दे का दूसरा काम यह है कि हर वक़्त मालिक का कहा माने, उसके हुक्मों को पूरा करे, कभी उसकी खिदमत से मुँह न मोड़े और मालिक की मरज़ी के खिलाफ़ न खुद अपने दिल से कोई काम करे, न किसी दूसरे शख्स की बात माने। गुलाम हर वक़्त, हर हाल में गुलाम है। उसे यह कहने का हक़ ही नहीं कि मालिक की फुल्लों बात मानूँगा और फुल्लों बात न मानूँगा या इतनी देर के लिए मैं मालिक व आका का गुलाम हूँ और बाक़ी वक़्त में उसकी गुलामी से आज़ाद हूँ।

बन्दे का तीसरा काम यह है कि मालिक का अदब और उसकी इज़्ज़त करे। जो तरीक़ा अदब और इज़्ज़त करने का मालिक ने मुक़र्रर किया हो उसकी पैरवी करे, जो वक़्त सलामी के लिए हाज़िर होने का मालिक ने मुक़र्रर किया हो उस वक़्त ज़रूर हाज़िर हो और इस बात का सुबूत दे कि वह उसकी वफ़ादारी और इताअत में साबित क़दम है।

बस यही तीन चीज़ें हैं जिनसे मिलकर इबादत बनती है। एक मालिक की वफ़ादारी, दूसरे मालिक की इताअत और तीसरे उसका अदब और उसकी ताज़ीम। अल्लाह तआला ने जो यह फ़रमाया कि :

“मैंने जिन्न और इनसानों को इसलिए पैदा किया कि वे मेरी इबादत करें।” (क़ुरआन, 51:56)

तो इसका मतलब दरअसल यह है कि अल्लाह तआला ने जिन्नों और इनसानों को इसलिए पैदा किया है कि वे सिर्फ़ अल्लाह के वफ़ादार हों, उसके ख़िलाफ़ किसी और के वफ़ादार न हों। सिर्फ़ अल्लाह के हुक्मों की इताअत करें, उसके ख़िलाफ़ किसी और का हुक्म न मानें और सिर्फ़ उसके आगे अदब और ताज़ीम से सिर झुकाएँ, किसी दूसरे के आगे सिर न झुकाएँ। इन्हीं तीन चीज़ों को अल्लाह ने ‘इबादत’ के जामेअ लफ़्ज़ में बयान किया है। यही मतलब उन तमाम आयतों का है जिनमें अल्लाह ने अपनी इबादत का हुक्म दिया है। हमारे प्यारे नबी (सल्ल.) और आपसे पहले जितने नबी (अलैहि.) खुदा की तरफ़ से आए हैं, उन सबकी तालीम का सारा निचोड़ यही है—

“अल्लाह के सिवा किसी की इबादत न करो।”

(क़ुरआन; 17 : 23)

यानी सिर्फ़ एक बादशाह है जिसका तुम्हें वफ़ादार होना चाहिए, और वह बादशाह ‘अल्लाह’ है। सिर्फ़ एक क़ानून है जिसकी तुम्हें

पैरवी करनी चाहिए, और वह क़ानून 'अल्लाह का क़ानून' है, और सिर्फ़ एक ही हस्ती ऐसी है जिसकी तुम्हें पूजा और परस्तिश करनी चाहिए और वह हस्ती अल्लाह की है।

## इबादत के ग़लत मफ़हूम के नतीजे

इबादत का यह मतलब अपने दिमाग़ में रखिए और फिर ज़रा मेरे सवालों का जवाब देते जाइए।

आप उस नौकर के बारे में क्या कहेंगे जो मालिक की मुक़र्रर की हुई इयूटी पर जाने के बजाय हर वक़्त बस उसके सामने हाथ बाँधे खड़ा रहे और लाखों बार उसका नाम जपता चला जाए? मालिक इससे कहता है कि जाकर फुल्लों-फुल्लों लोगों के हक़ अदा कर, मगर यह जाता नहीं, बल्कि वहीं खड़े-खड़े मालिक को झुक-झुककर दस सलाम करता है और फिर हाथ बाँधकर खड़ा हो जाता है। मालिक उसे हुक्म देता है कि जा फुल्लों-फुल्लों ख़राबियों को मिटा दे, मगर वह एक इंच वहाँ से नहीं हटता और सजदे पर सजदे किए चला जाता है। मालिक हुक्म देता है कि चोर का हाथ काट दे। यह हुक्म सुनकर बस वहीं खड़े-खड़े बहुत सुरीली आवाज़ से 'चोर का हाथ काट दे', 'चोर का हाथ काट दे' बीसियों बार पढ़ता रहता है, मगर एक बार भी हुक्मत का ऐसा निज़ाम क़ायम करने की कोशिश नहीं करता जिसमें चोर का हाथ काटा जा सके। क्या आप कह सकते हैं कि यह आदमी वाक़ई मालिक की बन्दगी कर रहा है? अगर आपका कोई नौकर यह तरीक़ा अपनाए तो मैं जानता हूँ कि आप उसे क्या कहेंगे। मगर हैरत आप पर कि खुदा का जो नौकर ऐसा करता है आप उसे बड़ा इबादतगुज़ार कहते हैं! यह ज़ालिम सुबह से शाम तक खुदा जाने कितनी बार क़ुरआन शरीफ़ में खुदा के हुक्मों को पढ़ता है, मगर उन हुक्मों को पूरा करने के लिए अपनी जगह से हिलता तक नहीं, बल्कि

नफ़ल-पर-नफ़ल पढ़े जाता है, हज़ार दाना तसबीह पर खुदा का नाम जपता है और सुरीली आवाज़ में कुरआन की तिलावत करता रहता है। आप उसकी ये हरकतें देखते हैं और कहते हैं कि कैसा ज़ाहिद और आबिद बन्दा है! यह ग़लतफ़हमी सिर्फ़ इस वजह से है कि आप इबादत का सही मतलब नहीं जानते।

एक और नौकर है जो रात-दिन झूठी तो दूसरों की अंजाम देता है, हुक्म दूसरों का सुनता और मानता है, दूसरों के क़ानून पर चलता है और अपने असूल मालिक के फ़रमान की हर वक़्त ख़िलाफ़वर्ज़ी किया करता है, मगर सलामी के वक़्त मालिक के सामने हाज़िर हो जाता है और ज़बान से मालिक का ही नाम जपता रहता है। अगर आप में से किसी शख्स का नौकर यह तरीक़ा अपनाए तो आप क्या करेंगे? क्या आप उसकी सलामी को उसके मुँह पर न मार देंगे? जब वह ज़बान से आपको आक्रा और मालिक कहेगा तो क्या आप फ़ौरन यह जवाब न देंगे कि तू परले दर्जे का झूठा और बेईमान है, तनखाह मुझसे लेता है और नौकरी दूसरों की करता है, ज़बान से मुझे मालिक कहता है और हक़ीक़त में ग़ैरों की ख़िदमत करता फिरता है? यह तो एक मामूली अक्ल की बात है जिसे आपमें से हर शख्स समझ सकता है। मगर कैसी हैरत की बात है कि जो लोग रात-दिन खुदा के क़ानून को तोड़ते हैं, काफ़िरों और मुशरिकों के कहने पर चलते हैं और अपनी ज़िन्दगी के मामलों में खुदा के हुक्म की कोई परवाह नहीं करते उनकी नमाज़ और रोज़े और तसबीह और तिलावत-कुरआन और हज व ज़कात को आप खुदा की इबादत समझते हैं। यह ग़लतफ़हमी भी इसी वजह से है कि आप इबादत के असूल मतलब को नहीं जानते हैं।

एक और नौकर की मिसाल लीजिए। मालिक ने अपने नौकरों के लिए जो वर्दी मुक़र्रर की है, नौकर ठीक उसी नाप-तौल के साथ उस वर्दी को पहनता है, बड़े अदब और ताज़ीम के साथ मालिक

की खिदमत में हाज़िर होता है, हर हुक्म को सुनकर कहता है कि 'आपका हुक्म सर आँखों पर', और यह बात वह इस तरह कहता है कि मानो उससे बढ़कर हुक्म माननेवाला नौकर कोई नहीं। सलामी के वक़्त सबसे आगे जाकर खड़ा होता है और मालिक का नाम जपने में तमाम नौकरों से बाज़ी ले जाता है। मगर दूसरी तरफ़ वही नौकर मालिक के दुश्मनों और बाणियों की खिदमत बजा लाता है, मालिक के खिलाफ़ उनकी साज़िशों में हिस्सा लेता है और मालिक के नाम को दुनिया से मिटाने में जो कोशिश भी वे करते हैं उसमें यह कमबख़्त उनका साथ देता है। रात के अँधेरे में तो मालिक के घर में सेंध लगाता है और सुबह बड़े वफ़ादार नौकरों की तरह हाथ बाँधकर मालिक की सेवा में हाज़िर हो जाता है। ऐसे नौकर के बारे में आप क्या कहेंगे? यही ना कि वह मुनाफ़िक़ है, बागी है, नमकहराम है। मगर खुदा के जो नौकर ऐसे हैं उनको आप क्या कहा करते हैं?— किसी को 'पीर साहब' और किसी को 'हज़रत मौलाना' और किसी को 'दीनदार', 'मुत्तक़ी' और 'इबादतगुज़ार'। यह सिर्फ़ इसलिए कि आप उनके मुँह पर पूरे नाप की दाढ़ियाँ देखकर, उनके टखनों से दो-दो इंच ऊँचे पाजामे देखकर, उनके माथों पर नमाज़ के गट्टे देखकर और उनकी लम्बी-लम्बी नमाज़ें और मोटी-मोटी तसबीहें देखकर समझते हैं कि बड़े दीनदार और इबादतगुज़ार हैं। यह ग़लतफ़हमी भी इसी वजह से है कि आपने इबादत और दीनदारी का मतलब ही ग़लत समझा है।

आप समझते हैं कि हाथ बाँधकर क़िबले की तरफ़ मुँह करके खड़ा होना, घुटनों पर हाथ रखकर झुकना, ज़मीन पर हाथ टेककर सजदा करना और कुछ मुक़र्रर लफ़ज़ ज़बान से अदा करना बस यही थोड़े-से काम और हरकात ही इबादत हैं। आप समझते हैं कि रमज़ान की पहली तारीख़ से शब्य़ाल का चाँद निकलने तक रोज़ाना सुबह से शाम तक भूखे-प्यासे रहने का नाम इबादत है, आप

समझते हैं कि कुरआन के कुछ रुकूअ ज़बान से पढ़ देने का नाम इबादत है; आप समझते हैं कि मक्का शरीफ़ जाकर काबा के गिर्द तवाफ़ करने का नाम इबादत है। गरज़ आपने कुछ कामों की ज़ाहिरी शक्तों का नाम इबादत रख छोड़ा है, और जब कोई शख्स इन शक्तों के साथ इन कामों को पूरा कर लेता है तो आप खयाल करते हैं कि उसने खुदा की इबादत कर ली और, “मैंने जिन्न और इनसानों को इसके सिवा किसी और गरज़ के लिए पैदा नहीं किया कि वे मेरी इबादत करें” (51 : 56)

—का मक़सद पूरा हो गया। अब वह अपनी ज़िन्दगी में आज़ाद है कि जो चाहे करे।

### इबादत — पूरी ज़िन्दगी में बन्दगी

लेकिन असल हकीकत यह है कि अल्लाह ने जिस इबादत के लिए आपको पैदा किया है और जिसका आपको हुक्म दिया है वह कुछ और ही चीज़ है। वह इबादत यह है कि आप अपनी ज़िन्दगी में हर वक़्त, हर हाल में खुदा के क़ानून पर चलें और हर उस क़ानून की पाबन्दी से आज़ाद हो जाएँ जो अल्लाह के क़ानून के खिलाफ़ हो। आपकी हर सरगर्मी उस हद के अन्दर हो जो खुदा ने आपके लिए मुक़र्रर की है। आपका हर काम उस तरीक़े के मुताबिक़ हो जो खुदा ने बता दिया है। इस ढंग से जो ज़िन्दगी आप बिताएँगे, वह पूरी की पूरी इबादत होगी। ऐसी ज़िन्दगी में आपका सोना भी इबादत है और जागना भी, खाना भी इबादत है और पीना भी, चलना-फिरना भी इबादत है और बात करना भी, यहाँ तक कि बीबी के पास जाना और अपने बच्चों को प्यार करना भी इबादत है। जिन कामों को आप बिल्कुल दुनियादारी कहते हैं वे सब दीनदारी और इबादत हैं। अगर आप इनको अंजाम देने में खुदा की मुक़र्रर की हुई हदों का लिहाज़ करें और ज़िन्दगी में हर-हर



क़दम पर यह देखकर चलें कि खुदा के नज़दीक जाइज़ क्या है और नाजाइज़ क्या, हलाल क्या है और हराम क्या, फ़र्ज़ क्या चीज़ की गई है और मना किस चीज़ से किया गया है, किस चीज़ से खुदा खुश होता है और किस चीज़ से नाराज़ होता है? मसलन आप रोज़ी कमाने के लिए निकलते हैं। इस काम में बहुत-से मौक़े ऐसे भी आते हैं जिनमें हराम का माल काफ़ी आसानी के साथ आपको मिल सकता है। अगर आपने खुदा से डरकर वह माल न लिया और सिर्फ़ हलाल की रोटी कमाकर लाए तो यह जितना वक़्त आपने रोटी कमाने में खर्च किया, यह सब इबादत था और यह रोटी घर लाकर जो आपने खुद खाई और बीबी, बच्चों और खुदा के बताए हुए दूसरे हक़दारों को खिलाई, इस सबपर आप अज़्र व सवाब के हक़दार हो गए। आपने अगर रास्ता चलने में पत्थर या काँटा हटा दिया, इस खयाल से कि खुदा के बन्दों को तकलीफ़ न पहुँचे तो यह भी इबादत है। आपने अगर बीमार की ख़िदमत की या किसी अन्धे को रास्ता चलाया या किसी मुसीबत के मारे हुए की मदद की तो यह भी इबादत है। आपने अगर बातचीत करने में झूठ से, ग़ीबत से, गाली बकने और दिल दुखाने से परहेज़ किया और खुदा से डरकर सिर्फ़ हक़ बात की, तो जितना वक़्त आपने बातचीत में गुज़ारा वह सब इबादत में लगा।

इसलिए खुदा की असली इबादत यह है कि होश सँभालने के बाद से मरते दम तक आप खुदा के क़ानून पर चलें और उसके हुक्म के मुताबिक़ ज़िन्दगी गुज़ारें। इस इबादत के लिए कोई वक़्त मुक़रर नहीं है। यह इबादत हर वक़्त होनी चाहिए। इस इबादत के लिए कोई एक शक़ल नहीं है, हर काम और हर शक़ल में उसी की इबादत होनी चाहिए। जब आप यह नहीं कह सकते कि मैं फुलों वक़्त खुदा का बन्दा हूँ और फुलों वक़्त उसका बन्दा नहीं हूँ, तो आप यह भी नहीं कह सकते कि फुलों वक़्त उसकी बन्दगी और

इबादत के लिए है और फुलॉ वक़्त उसकी इबादत और बन्दगी के लिए नहीं है।

भाइयो! आपको इबादत का मतलब मालूम हो गया और यह भी मालूम हो गया कि ज़िन्दगी में हर वक़्त और हर हाल में खुदा की बन्दगी और उसके हुक्म पर चलने का नाम ही 'इबादत' है। अब आप पूछेंगे कि यह नमाज़, रोज़ा और हज वगैरह क्या चीज़ें हैं? इसका जवाब यह है कि अस्ल में इबादतें जो अल्लाह ने आप पर फ़र्ज़ की हैं, उनका मक़सद आपको उस बड़ी इबादत के लिए तैयार करना है जो आपको ज़िन्दगी में हर वक़्त हर हाल में अदा करनी चाहिए। नमाज़ आपको दिन में पाँच वक़्त याद दिलाती है कि तुम अल्लाह के बन्दे हो, उसी की बन्दगी तुम्हें करनी चाहिए। रोज़ा साल में एक बार और पूरे एक महीने तक आपको इसी बन्दगी के लिए तैयार करता है। ज़कात आपको बार-बार ध्यान दिलाती है कि यह माल जो तुमने कमाया है, यह खुदा की देन है। इसको सिर्फ़ अपने मन की चाहिशों पर खर्च न करो, बल्कि अपने मालिक का हक़ अदा करो। हज दिल पर खुदा की मुहब्बत और उसकी बड़ाई का ऐसा नज़्श बिठाता है कि एक बार अगर वह बैठ जाए तो सारी ज़िन्दगी इसका असर दिल से दूर नहीं हो सकता। इन सब इबादतों को अदा करने के बाद अगर आप इस लायक हो गए कि आपकी सारी ज़िन्दगी खुदा की इबादत बन जाए तो बेशक आपकी नमाज़, नमाज़ है और रोज़ा, रोज़ा है; ज़कात, ज़कात है और हज, हज है। लेकिन अगर यह मक़सद पूरा न हुआ तो सिर्फ़ रुकूअ और संज़दा करने और भूख-प्यास के साथ दिन गुज़ारने और हज की रस्में अदा करने और ज़कात की रक़म निकाल देने से कुछ हासिल नहीं। इन ज़ाहिरी तरीक़ों की मिसाल तो ऐसी है जैसे एक जिस्म, अगर उसमें जान है, वह चलता-फिरता है और काम करता है तो बेशक एक ज़िन्दा इनसान है, लेकिन अगर उसमें जान ही

नहीं तो वह एक मुर्दा-लाश है। मुर्दे के हाथ, पाँव, आँख, नाक सब कुछ होते हैं मगर उसमें जान ही नहीं होती, इसलिए आप उसे मिट्टी में दबा देते हैं। इसी तरह अगर नमाज़ के अरकान पूरे अदा हों या रोज़े की शर्तें पूरी अदा कर दी जाएँ, मगर खुदा का डर, उसकी मुहब्बत और उसकी वफ़ादारी व इताअत न हो, जिसके लिए नमाज़ और रोज़ा फ़र्ज़ किया गया है, तो वह भी एक बेजान चीज़ होगी।

## नमाज़

भाइयो! इस्लाम में जो इबादतें फ़र्ज़ की गई हैं उनके बारे में मैं आपको बताऊँगा कि ये इबादतें किस तरह आदमी को उस बड़ी और असली इबादत के लिए तैयार करती हैं जिसके लिए अल्लाह ने जिन्न और इनसान को पैदा किया है। इस सिलसिले में सबसे बड़ी और सबसे अहम चीज़ नमाज़ है और आज के ख़ुतबे में सिर्फ़ इसी के बारे में आपसे कुछ बयान करूँगा।

### इबादत का असूल मफ़हूम

यह तो आपको मालूम हो चुका है कि इबादत असूल में बन्दगी को कहते हैं। और जब आप खुदा के बन्दे ही पैदा हुए हैं तो आप किसी वक़्त, किसी हाल में भी उसकी बन्दगी से आज़ाद नहीं हो सकते। जिस तरह आप यह नहीं कह सकते कि मैं इतने घण्टे या इतने मिनटों के लिए खुदा का बन्दा हूँ और बाक़ी वक़्त में मैं उसका बन्दा नहीं इसी तरह आप यह भी नहीं कह सकते कि मैं इतना वक़्त खुदा की इबादत में लगाऊँगा और बाक़ी वक़्तों में मुझे आज़ादी है कि जो चाहूँ करूँ। आप तो खुदा के पैदाइशी गुलाम हैं। उसने आपको बन्दगी ही के लिए पैदा किया है। इसलिए आपकी सारी ज़िन्दगी उसकी बन्दगी में गुज़रनी चाहिए और कभी एक लम्हे के लिए भी आपको उसकी इबादत से ग़ाफ़िल नहीं होना चाहिए।

यह भी मैं आपको बता चुका हूँ कि इबादत के मानी दुनिया के काम-काज से अलग होकर एक कोने में बैठ जाने और अल्लाह-अल्लाह करने के नहीं हैं, बल्कि हकीक़त में इबादत के मानी यह हैं कि इस दुनिया में आप जो कुछ भी करें, खुदा के

क्रानून के मुताबिक करें। आपका सोना और जागना, आपका खाना और पीना, आपका चलना और फिरना, ग़रज़ कि सब कुछ खुदा के क्रानून की पाबन्दी में हो। आप जब अपने घर में बीवी-बच्चों, भाई-बहनों और रिश्तेदारों के पास हों तो उनके साथ इस तरह पेश आएँ, जिस तरह खुदा ने हुक्म दिया है। जब अपने दोस्तों में हँसे और बोलें, उस वक़्त भी आपको खयाल रहे कि हम खुदा की बन्दगी से आज़ाद नहीं हैं। जब आप रोज़ी कमाने के लिए निकलें और लोगों से लेन-देन करें, उस वक़्त भी एक-एक बात और एक-एक काम में खुदा के हुक्मों का खयाल रखें और कभी उस हद से आगे न बढ़ें जो खुदा ने मुकर्रर कर दी है। जब आप रात के अँधेरे में हों और कोई गुनाह इस तरह कर सकते हों कि दुनिया में कोई आपको देखनेवाला न हो उस वक़्त भी आपको याद रहे कि खुदा आपको देख रहा है और हकीकत में डर उसी का होना चाहिए न कि दुनिया के लोगों का। जब आप जंगल में अकेले जा रहे हों और वहाँ कोई जुर्म इस तरह कर सकते हों कि किसी पुलिसमैन और किसी गवाह का खटका न हो तो उस वक़्त भी आप खुदा को याद करके डर जाएँ और जुर्म से हाथ खींच लें। जब आप झूठ, बेईमानी और जुल्म से बहुत-सा नफ़ा कमा सकते हों और कोई आपको रोकनेवाला न हो तो उस वक़्त भी आप खुदा से डरें और उस फ़ायदे को इसलिए छोड़ दें कि खुदा इससे नाराज़ होगा। और जब सच्चाई और ईमानदारी में आपको सरासर नुक़सान पहुँच रहा हो, उस वक़्त भी आप नुक़सान उठाना क़बूल कर लें, सिर्फ़ इसलिए कि खुदा इससे खुश होगा। इस तरह सिर्फ़ दुनिया को छोड़कर कोनों और गोशों में जा बैठना और तसबीह हिलाना इबादत नहीं है, बल्कि दुनिया के धंधों में फँसकर खुदा के क्रानून की पाबन्दी करना इबादत है। अल्लाह के ज़िक्र का मतलब यह नहीं है कि ज़बान पर अल्लाह-अल्लाह जारी हो, बल्कि असल अल्लाह का ज़िक्र यह है कि दुनिया के झगड़ों और बखेड़ों में फँसकर भी आपको हर वक़्त खुदा

याद रहे। जो चीजें खुदा से ग्राफ़िल करनेवाली हैं उनमें मशगूल हों और फिर खुदा से ग्राफ़िल न हों। दुनिया की ज़िन्दगी में जहाँ खुदाई क़ानून को तोड़ने के बहुत-से मौक़े बड़े-बड़े फ़ायदों के लालच और नुक़सान का डर लिए हुए आते हैं, वहाँ आप खुदा को याद करें और उसके क़ानून की पैरवी पर कायम रहें। यह है असली खुदा की याद। इसका नाम है ज़िक़े-इलाही। इसी ज़िक़ की तरफ़ क़ुरआन मजीद में इशारा किया गया है—

“जब नमाज़ पूरी हो जाए तो ज़मीन में फैल जाओ और अल्लाह का फ़ज़ल तलाश करो और अल्लाह को बहुत ज़्यादा याद करते रहो, शायद कि तुम्हें कामयाबी नसीब हो।”

(क़ुरआन, 62:10)

## नमाज़ के फ़ायदे

इबादत का यह मतलब दिमाग़ में रखिए और ग़ौर कीजिए कि इतनी बड़ी इबादत अंजाम देने के लिए किन-किन चीज़ों की ज़रूरत है और नमाज़ किस तरह ये सब चीज़ें इनसान में पैदा करती है?

## बन्दगी का एहसास

सबसे पहले तो इस बात की ज़रूरत है कि आपको बार-बार यह याद दिलाया जाता रहे कि आप खुदा के बन्दे हैं और उसी की बन्दगी आपको हर वक़्त, हर काम में करनी है। यह याद दिलाने की ज़रूरत इसलिए है कि एक शैतान आदमी के नफ़्स में बैठा हुआ है जो हर वक़्त कहता रहता है कि तू मेरा बन्दा है। और लाखों-करोड़ों शैतान हर तरफ़ दुनिया में फैले हुए हैं और उनमें से हर एक यही कह रहा है कि तू मेरा बन्दा है। इन शैतानों का जादू उस वक़्त तक नहीं उतर सकता जब तक इनसान को दिन में कई-कई बार यह याद न दिलाया जाए कि तू किसी का बन्दा नहीं,

सिर्फ़ खुदा का बन्दा है। यही काम नमाज़ करती है। सुबह उठते ही सब कामों से पहले वह आपको यही बात याद दिलाती है। फिर जब आप दिन को अपने काम-काज में लगे होते हैं, उस वक़्त फिर तीन बार उसी याद को ताज़ा करती है। और जब आप रात को सोने के लिए जाते हैं तो आखिरी बार फिर उसी को दोहराती है। यह नमाज़ का पहला फ़ायदा है और क़ुरआन में इसी वजह से नमाज़ को ज़िक्र कहा गया है, यानी यह खुदा की याद है।

### फ़र्ज़-शनासी

फिर चूँकि आपको इसी ज़िन्दगी में हर क़दम पर खुदा के हुक्मों को बजा लाना है, इसलिए यह भी ज़रूरी है कि आपमें अपना फ़र्ज़ पहचानने की ख़ूबी पैदा हो और इसके साथ आपको अपना फ़र्ज़ मुस्तैदी से अंजाम देने की आदत भी हो। जो शख्स यह जानता ही न हो कि फ़र्ज़ का मतलब क्या है, वह तो कभी हुक्मों को पूरा कर ही नहीं सकता। और जो शख्स फ़र्ज़ के माने तो जानता हो मगर उसकी तरबियत इतनी ख़राब हो कि फ़र्ज़ को फ़र्ज़ जानने के बावजूद वह उसे अदा करने की परवाह न करे उससे कभी यह उम्मीद नहीं की जा सकती कि रात-दिन के चौबीस घण्टों में जो हज़ारों हुक्म उसे दिए जाएँगे उनको मुस्तैदी से अंजाम देगा।

### इताअत की मशक्कत

ज़िन लोगों को फ़ौज़ या पुलिस में नौकरी करने का मौक़ा मिला है वे जानते हैं कि इन दोनों नौकरियों में ड्यूटी को समझने और उसे अदा करने की मशक्कत (Exercise) किस तरह कराई जाती है। रात-दिन में कई-कई बार बिगुल बजाया जाता है। सिपाहियों को एक जगह हाज़िर होने का हुक्म दिया जाता है और उनसे परेड कराई जाती है। यह सब इसलिए है कि उनको हुक्म बजा लाने की आदत हो, और उनमें से जो लोग ऐसे सुस्त और नालायक हों कि

बिगुल की आवाज़ सुनकर भी घर में बैठे रहें या परेड में हुक्म के मुताबिक हरकत न करें, उन्हें पहले ही नाकारा समझकर नौकरी से अलग कर दिया जाए।

ठीक इसी तरह नमाज़ भी दिन में पाँच वक़्त बिगुल बजाती है, ताकि अल्लाह के सिपाही उसको सुनकर हर तरफ़ से दौड़े चले आएँ और साबित करें कि वे अल्लाह के हुक्मों को मानने के लिए तैयार हैं। जो मुसलमान इस बिगुल को सुनकर भी बैठा रहता है और अपनी जगह से नहीं हिलता वह असूल में यह साबित करता है कि वह या तो फ़र्ज़ को पहचानता ही नहीं या अगर पहचानता है तो वह इतना नालायक और नाकारा है कि खुदा की फ़ौज में रहने के काबिल नहीं।

इसी लिए नबी (सल्ल.) ने फ़रमाया कि जो लोग अज़ान की आवाज़ सुनकर अपने घरों से नहीं निकलते, मेरा जी चाहता है कि जाकर उनके घरों में आग लगा दूँ। और यही वजह है कि हदीस में नमाज़ को कुफ़्र और इस्लाम के बीच फ़र्क करनेवाली बताया गया है। नबी (सल्ल.) और सहाबा (रज़ि.) के ज़माने में कोई ऐसा शख्स मुसलमान ही नहीं समझा जाता था जो नमाज़ के लिए जमाअत में हाज़िर न होता हो, यहाँ तक कि मुनाफ़िक़ लोग भी, जिन्हें इस बात की ज़रूरत होती थी कि उनको मुसलमान समझा जाए, ऐसा करने पर मजबूर होते थे कि जमाअत से नमाज़ पढ़ें। यही वजह है कि कुरआन में जिस चीज़ पर मुनाफ़िक़ों को मलामत की गई है वह यह नहीं है कि वे नमाज़ नहीं पढ़ते, बल्कि यह है कि हारे हुए जी से बड़ी बददिली के साथ नमाज़ के लिए उठते हैं—

“और जब ये नमाज़ के लिए उठते हैं तो कसमसाते हुए सिर्फ़ लोगों को दिखाने के लिए उठते हैं।”

(कुरआन, 4:142)



इससे मालूम हुआ कि इस्लाम में किसी ऐसे शख्स के मुसलमान समझे जाने की गुंजाइश नहीं है जो नमाज़ न पढ़ता हो, इसलिए कि इस्लाम सिर्फ़ अक़ीदा रखनेवाली चीज़ नहीं है, बल्कि अमली चीज़ है, और अमली चीज़ भी ऐसी कि ज़िन्दगी में हर वक़्त, हर पल एक मुसलमान को इस्लाम पर अमल करने और कुफ़्र व फ़िस्क़ से लड़ने की ज़रूरत है। ऐसी ज़बरदस्त अमली ज़िन्दगी के लिए ज़रूरी है कि मुसलमान खुदा के हुक्मों को पूरा करने के लिए हर वक़्त मुस्तैद हों। जो शख्स इस क्रिस्म की मुस्तैदी नहीं रखता, वह इस्लाम के लिए बिल्कुल नाकारा है। इसी लिए दिन में पाँच वक़्त नमाज़ फ़र्ज़ की गई, ताकि जो लोग मुसलमान होने का दावा करते हैं उनका बार-बार इम्तिहान लिया जाता रहे कि वे वाक़ई मुसलमान हैं या नहीं और वाक़ई इस अमली ज़िन्दगी में खुदा के हुक्मों को पूरा करने के लिए मुस्तैद हैं या नहीं। अगर वे खुदाई परेड का बिगुल सुनकर हिलते तक नहीं तो साफ़ मालूम हो जाता है कि वे इस्लाम की अमली ज़िन्दगी के लिए तैयार नहीं हैं। इसके बाद उनका खुदा को मानना और रसूल को मानना बिल्कुल बेमानी है। इसी लिए क़ुरआन में कहा गया है—

“बेशक नमाज़ एक सख़्त मुश्किल काम है, मगर उन लोगों के लिए मुश्किल नहीं है जो डर रखते हैं।”

(क़ुरआन, 2 : 45)

जो लोग खुदा की बन्दगी और उसका हुक्म मानने के लिए तैयार नहीं हैं, सिर्फ़ उन्हीं को नमाज़ बोझ मालूम होती है। और जिसको नमाज़ बोझ मालूम हो, वह खुद इस बात का सुबूत पेश करता है कि वह खुदा की बन्दगी व इताअत के लिए तैयार नहीं है।

## खुदा का ख़ौफ़ पैदा करना

तीसरी चीज़ खुदा का डर है जिसको हर वक़्त दिल में ताज़ा रखने की ज़रूरत है। मुसलमान इस्लाम के मुताबिक़ अमल कर ही नहीं सकता जब तक कि उसे यह यक़ीन न हो कि खुदा हर वक़्त, हर जगह उसे देख रहा है। उसकी हर हरकत का खुदा को इल्म है। खुदा अँधेरे में भी उसको देखता है, खुदा तनहाई में भी उसके साथ है। सारी दुनिया से छिप जाना मुमकिन है, मगर खुदा से छिपना मुमकिन नहीं। सारी दुनिया की सज़ाओं से आदमी बच सकता है, मगर खुदा की सज़ा से बचना नामुमकिन है। यही यक़ीन आदमी को खुदा के हुक्मों की ख़िलाफ़वर्ज़ी से रोकता है। इसी यक़ीन के ज़ोर से वह हलाल और हराम की उन हदों का लिहाज़ रखने पर मजबूर हो जाता है जो अल्लाह ने ज़िन्दगी के मामलों में क़ायम की हैं। अगर यह यक़ीन कमज़ोर हो जाए तो मुसलमान सही मानों में मुसलमान की तरह ज़िन्दगी बसर कर ही नहीं सकता। इसी लिए अल्लाह ने दिन में पाँच वक़्त नमाज़ फ़र्ज़ की है ताकि वह इस यक़ीन को दिल में बार-बार मज़बूत करती रहे। इसी लिए क़ुरआन में खुद अल्लाह ही ने नमाज़ की इस मसलहत को बयान कर दिया—

“यक़ीनन नमाज़ बेहयाई और बुरे कामों से रोकती है।”

(क़ुरआन, 29:45)

इसकी वजह आप ग़ौर करके खुद समझ सकते हैं। जैसे आप नमाज़ के लिए पाक होकर और वुज़ू करके आते हैं। अगर आप नापाक हों और नहाए बिना आ जाएँ या आपके कपड़े नापाक हों और उन्हीं को पहने हुए आ जाएँ या आपका वुज़ू न हो और आप यह कह दें कि मैं वुज़ू करके आया हूँ तो दुनिया में कौन आपको पकड़ सकता है? लेकिन आप ऐसा नहीं करते, क्यों? इसलिए कि

आपको यक़ीन है कि खुदा से यह गुनाह छिप नहीं सकता। इसी तरह नमाज़ में जो चीज़ें धीरे से पढ़ी जाती हैं, अगर उनको आप न पढ़ें तो किसी को ख़बर नहीं हो सकती, मगर आप ऐसा कभी नहीं करते, यह किस लिए? इसी लिए कि आपको यक़ीन है कि खुदा सब कुछ सुन रहा है और आपकी रगे-जाँ से भी ज़्यादा करीब है। इसी तरह आप जंगल में भी नमाज़ पढ़ते हैं, रात के अँधेरे में भी नमाज़ पढ़ते हैं, अपने घर में जब अकेले होते हैं उस वक़्त भी नमाज़ पढ़ते हैं, हालाँकि कोई आपको देखनेवाला नहीं होता और किसी को यह मालूम नहीं होता कि आपने नमाज़ नहीं पढ़ी है। इसकी वजह क्या है? यही कि आप छिपकर भी खुदा के हुक्म की ख़िलाफ़वर्ज़ी करने से डरते हैं और आपको यक़ीन है कि खुदा से किसी जुर्म को छिपा पाना मुमकिन नहीं। इससे आप अन्दाज़ा कर सकते हैं कि नमाज़ किस तरह खुदा का डर और उसके हाज़िर व नाज़िर, अलीम व ख़बीर होने का यक़ीन आदमी के दिल में बैठाती और ताज़ा करती रहती है। रात-दिन के चौबीस घण्टों में आप हर वक़्त खुदा की बन्दगी और इबादत कैसे कर सकते हैं, जब तक कि यह डर और यह यक़ीन आपके दिल में ताज़ा न होता रहे। अगर इस चीज़ से आपका दिल ख़ाली हो तो कैसे मुमकिन है कि रात-दिन जो हज़ारों मामले आपको दुनिया में पेश आते हैं, उनमें आप खुदा से डरकर नेकी पर क़ायम रहेंगे और बदी से बचेंगे।

### क़ानूने-इलाही से वाक़फ़ियत

चौथी चीज़ जो खुदा की इबादत के लिए सबसे ज़रूरी है वह यह है कि आप खुदा के क़ानून से वाक़िफ़ हों। इसलिए कि अगर आपको क़ानून का इल्म ही न हो तो आप उसकी पाबन्दी कैसे कर सकते हैं? यह काम भी नमाज़ पूरा करती है। नमाज़ में क़ुरआन जो पढ़ा जाता है यह इसी लिए है कि रोज़ाना आप खुदा के हुक्मों

और उसके क़ानूनों से वाक़िफ़ होते रहें। जुमा का खुतबा भी इसी लिए है कि आपको इस्लाम की तालीम का इल्म हो। जमाअत के साथ नमाज़ और जुमा से एक फ़ायदा यह भी है कि आलिम और अनपढ़ बार-बार एक जगह इकट्ठा होते-रहें और लोगों को हमेशा खुदा के हुक्मों से वाक़िफ़ होने का मौक़ा मिलता रहे। अब यह आपकी बदकिस्मती है कि आप नमाज़ में जो कुछ पढ़ते हैं, उसे समझने की कोशिश नहीं करते। आपको जुमा के खुतबे भी ऐसे सुनाए जाते हैं जिनसे आपको इस्लाम का कोई इल्म हासिल नहीं होता, और नमाज़ की जमाअतों में आकर न आपके पढ़े-लिखे और दीन का इल्म रखनेवाले अपने अनपढ़ भाइयों को कुछ सिखाते हैं और न अनपढ़ अपने आलिम भाइयों से कुछ पूछते हैं। नमाज़ तो आपको इन सब फ़ायदों का मौक़ा देती है। आप खुद फ़ायदा न उठाएँ तो नमाज़ का क्या कुसूर!

### इजतिमाइयत की मशक़

पाँचवी चीज़ यह है कि कोई मुसलमान ज़िन्दगी के इस हंगामे में अकेला न हो, बल्कि सब मुसलमान मिलकर एक मज़बूत जमाअत बनें और खुदा की इबादत, यानी उसके हुक्मों की पाबन्दी करने और उसके क़ानून पर अमल करने और उसके क़ानून को दुनिया में जारी करने के लिए एक-दूसरे की मदद करें। आप जानते हैं कि दुनिया में एक तरफ़ मुसलमान, यानी खुदा के फ़रमाँबरदार बन्दे, हैं और दूसरी तरफ़ कुफ़्रार, यानी खुदा के नाफ़रमान बन्दे। रात-दिन फ़रमाँबरदारी और नाफ़रमानी के बीच कशमकश जारी है। नाफ़रमान खुदा के क़ानून को तोड़ते हैं और उसके खिलाफ़ दुनिया में शैतानी क़ानूनों को चलाते हैं। उनके मुक़ाबले में अगर एक-एक मुसलमान तन्हा हो तो कामयाब नहीं हो सकता। ज़रूरत इसकी है कि खुदा के फ़रमाँबरदार बन्दे एकजुट होकर बग़ावत और नाफ़रमानी

का मुकाबला करें और खुदा के क़ानून को लागू करें। यह इजतिमाई ताक़त पैदा करनेवाली चीज़, सारी चीज़ों से बढ़कर, नमाज़ है। पाँच वक़्त की जमाअत, फिर जुमा का बड़ा इजतिमा, फिर ईदों के इजतिमा, ये सब मिलकर मुसलमानों को एक मज़बूत दीवार की तरह बना देते हैं और उनमें वह भाईचारा और मेल-जोल पैदा कर देते हैं जो रोज़ाना की अमली ज़िन्दगी में मुसलमानों को एक-दूसरे का मददगार बनाने के लिए ज़रूरी है।



## कुछ अन्य हिन्दी पुस्तकें

अच्छे लोग

इस्लाम आप से क्या चाहता है?

इस्लाम और मानवाधिकार

इस्लाम और सामाजिक न्याय

इस्लाम एक नज़र में

इस्लाम का बुनियादी अक्रीदा

इस्लाम की बुनियादी बातें

इस्लाम की बुनियादी तालीमात (खुतबात मुकम्मल)

इस्लाम में जनसेवा

इस्लाम में पाकी और सफ़ाई

इस्लाम में मानवाधिकार

इस्लामी तालीमात

आखिरत के अज़ाब से ख़ानदान को बचाइए

अख़लाक़ी कहानियाँ-1,2,3,4

क़ुरआन की बातें-1,2 (बच्चों के लिए)

क़ुरआन मज़ीद की शिक्षाएँ

चालीस हदीसें

ज़बान की हिफ़ाज़त

जीवनी हज़रत मुहम्मद (सल्ल.)

दुरूद व सलाम

नमाज़

नबी करीम (सल्ल.) की दुआएँ

इरफ़ान ख़लीली

मौलाना सय्यद हामिद अली

मौलाना सय्यद ज़लालुद्दीन उमरी

मौलाना सय्यद अबुल-आला मौदूदी (रह.)

मौलाना सदरुद्दीन इस्लाही

मौलाना सय्यद अबुल-आला मौदूदी (रह.)

मौलाना अब्दुल-हई

मौलाना सय्यद अबुल-आला मौदूदी (रह.)

मौलाना मलिक हबीबुल्लाह क़ासमी

मौलाना नसीम ग़ाज़ी फ़लाही

मौलाना सय्यद अबुल-आला मौदूदी (रह.)

मौलाना सुलैमान क़ासमी

मौलाना सय्यद ज़लालुद्दीन उमरी

अफ़ज़ल हुसैन

सय्यद नज़र ज़ैदी

मौलाना नसीम ग़ाज़ी फ़लाही

मौलाना सय्यद हामिद अली

बिन्तुल-इस्लाम

मुहम्मद इनायतुल्लाह सुब्हानी

मौलाना सय्यद अबुल-आला मौदूदी (रह.)

मौलाना नसीम ग़ाज़ी फ़लाही

मुहम्मद फ़ारूक ख़ाँ

प्यारी माँ के नाम इस्लामी सन्देश  
 प्यारे नबी ऐसे थे!  
 प्यारे नबी कैसे थे?  
 माँ-बाप के अधिकार  
 मुसलमान किसे कहते हैं?  
 मरने के बाद क्या होगा?  
 रोज़ा और उसका असली मक्सद  
 सोचने की बातें  
 सब और उसके फ़ायदे  
 हीरे का ज़िगर  
 हज़ और उसका तरीक़ा  
 हदीस प्रभा (सफ़ीन-ए-नजात)  
 हम ऐसी बनें!

मौलाना नसीम ग़ाज़ी फ़लाही  
 माइल ख़ैराबादी  
 इरफ़ान ख़लीली  
 मौलाना सय्यद लुत्फ़ुल्लाह क़ादरी  
 मौलाना सय्यद अबुल-आला मौदूदी (रह.)  
 बिनतुल-इस्लाम  
 मौलाना सय्यद अबुल-आला मौदूदी (रह.)  
 मौलाना सय्यद अबुल-आला मौदूदी (रह.)  
 बिनतुल-इस्लाम  
 माइल ख़ैराबादी  
 मौलाना सय्यद हामिद अली  
 मौलाना जलील अहसन नदवी  
 माइल ख़ैराबादी

नोट : सम्पूर्ण पुस्तक सूची मुफ़्त मंगाएँ।